

ပြည်ထောင်စုသမ္မတမြန်မာနိုင်ငံတော်အစိုးရ
ပို့ဆောင်ရေးနှင့် ဆက်သွယ်ရေးဝန်ကြီးဌာန
အမိန့်ကြော်ငြာစာအမှတ် ၉/ ၂၀၁၈
၁၃၈၀ ခုနှစ်၊ ဝါခေါင်လပြည့်ကျော် ၂ ရက်
(၂၀၁၈ ခုနှစ်၊ ဩဂုတ်လ ၂၈ ရက်)

ပို့ဆောင်ရေးနှင့် ဆက်သွယ်ရေးဝန်ကြီးဌာနသည် အများပြည်သူအကျိုးငှာ နေရာဒေသမရွေး အခြေခံဆက်သွယ်ရေး လိုအပ်ချက်ဖြည့်ဆည်းရေးအစီအစဉ်များ အကောင်အထည်ဖော်ဆောင်ရွက် နိုင်ရန် ဆက်သွယ်ရေးဥပဒေ ပုဒ်မ ၅၄ နှင့်အညီ အခြေခံဆက်သွယ်ရေးလိုအပ်ချက် ဖြည့်ဆည်းခြင်း ဆိုင်ရာရန်ပုံငွေတစ်ရပ် ထူထောင်၍ ယင်းရန်ပုံငွေကိုကြီးကြပ်ရန်အလို့ငှာ ပြည်ထောင်စုအစိုးရအဖွဲ့၏ သဘောတူညီချက်ဖြင့် ဤစည်းမျဉ်းကို ထုတ်ပြန်လိုက်သည်။

အမည်

၁။ ဤစည်းမျဉ်းကို အခြေခံဆက်သွယ်ရေးလိုအပ်ချက်ဖြည့်ဆည်းခြင်းဆိုင်ရာ ရန်ပုံငွေ (Universal Service Fund, USF) ထူထောင်ခြင်းစည်းမျဉ်းဟု ခေါ်တွင်စေရမည်။

အဓိပ္ပာယ်ဖော်ပြချက်

၂။ ဤစည်းမျဉ်းတွင်ပါဝင်သော စကားရပ်များသည် ဆက်သွယ်ရေးဥပဒေတွင် ပါရှိသည့် အတိုင်း အဓိပ္ပာယ်သက်ရောက်စေရမည်။ ထို့အပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

- (က) ရန်ပုံငွေ ဆိုသည်မှာ ပို့ဆောင်ရေးနှင့် ဆက်သွယ်ရေးဝန်ကြီးဌာနက ပြည်ထောင်စု အစိုးရအဖွဲ့၏ သဘောတူညီချက်ဖြင့် ထူထောင်ထားသည့် အခြေခံဆက်သွယ်ရေး လိုအပ်ချက် ဖြည့်ဆည်းခြင်းဆိုင်ရာ ရန်ပုံငွေ(Universal Service Fund, USF) ကို ဆိုသည်။
- (ခ) ဝန်ကြီးဌာန ဆိုသည်မှာ ပို့ဆောင်ရေးနှင့် ဆက်သွယ်ရေးဝန်ကြီးဌာနကို ဆိုသည်။
- (ဂ) ဦးစီးဌာန ဆိုသည်မှာ ဆက်သွယ်ရေးညွှန်ကြားမှုဦးစီးဌာနကို ဆိုသည်။
- (ဃ) ကြီးကြပ်ကွပ်ကဲရေးအဖွဲ့ ဆိုသည်မှာ ရန်ပုံငွေကို ထူထောင်အသုံးပြု၍ အခြေခံ ဆက်သွယ်ရေးလိုအပ်ချက် ဖြည့်ဆည်းရေးအစီအစဉ်များ၊ လုပ်ငန်းများ အကောင် အထည်ဖော်ဆောင်ရွက်ခြင်းနှင့် ရန်ပုံငွေသုံးစွဲခြင်းတို့ကို ဆောင်ရွက်ရာတွင် စနစ်တကျ ရှိစေရေးနှင့် ပွင့်လင်းမြင်သာမှုရှိစေရေးတို့အတွက် ဆောင်ရွက်နိုင်ရန် ဝန်ကြီးဌာန က ဖွဲ့စည်းထားသော အဖွဲ့ကို ဆိုသည်။

ရန်ပုံငွေထူထောင်ခြင်းနှင့် သုံးစွဲခြင်း

ရန်ပုံငွေထူထောင်ခြင်း

၃။ ဝန်ကြီးဌာနသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် ဆက်သွယ်ရေးဥပဒေ ပုဒ်မ ၅၄ နှင့်အညီ အခြေခံဆက်သွယ်ရေးလိုအပ်ချက် ဖြည့်ဆည်းခြင်းဆိုင်ရာရန်ပုံငွေ (Universal Service Fund, USF) တစ်ရပ်ကို ဤစည်းမျဉ်းဖြင့် ထူထောင် လိုက်သည်။

၄။ ဝန်ကြီးဌာနသည် ရန်ပုံငွေကို အောက်ပါတို့ဖြင့် ထူထောင်ရမည်-

- (က) ဆက်သွယ်ရေးဝန်ဆောင်မှုလုပ်ငန်းလိုင်စင်ရရှိသူများထံမှ ထည့်ဝင်ငွေများ၊
- (ခ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများ ဆောင်ရွက်နိုင်ရန် အလို့ငှာ လှူဒါန်းထည့်ဝင်ငွေများ၊
- (ဂ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများ ဆောင်ရွက်နိုင်ရန် အလို့ငှာ တရားဝင်အဖွဲ့အစည်းများ ပုဂ္ဂိုလ်များမှ ထောက်ပံ့ငွေများ၊
- (ဃ) စည်းမျဉ်းအပိုဒ် ၅ နှင့် ၆ တို့ပါ ဒဏ်ငွေအဖြစ် သတ်မှတ်သောငွေများ။

၅။ ဆက်သွယ်ရေးဝန်ဆောင်မှုလုပ်ငန်းလိုင်စင်ရရှိသူများသည်-

- (က) နည်းဥပဒေသတ်မှတ်ချက်များပါ ရန်ပုံငွေအားထည့်ဝင်ရန် စေ့ရောက်သည့်အချိန်တွင် အပြည့်အဝ ထည့်ဝင်ရမည်။
- (ခ) ရန်ပုံငွေထည့်ဝင်ရန် နောက်ကျပါက ထိုနောက်ကျသည့် ရန်ပုံငွေအပေါ်တွင် လည်းကောင်း၊ ရန်ပုံငွေအား အပြည့်အဝထည့်ဝင်ခြင်းမရှိပါက ကျန်ငွေအပေါ်တွင် လည်းကောင်း ဒဏ်ငွေအဖြစ် တစ်လလျှင် ၁% အတိုးသတ်မှတ်၍ ကောက်ခံသွား မည်ဖြစ်ပြီး အဆိုပါဒဏ်ငွေအဖြစ် သတ်မှတ်ထားသောငွေများအား ရန်ပုံငွေ ငွေစာရင်းသို့ ထည့်သွင်းရမည်။

၆။ လုပ်ငန်းစာချုပ်များ ချုပ်ဆိုသော တင်ဒါအောင်မြင်သူ ကန်ထရိုက်တာများ၏ ပျက်ကွက်မှု များအတွက် စာချုပ်ပါ စည်းမျဉ်းစည်းကမ်းများအရ ယင်းတို့မှ ပြန်လည်ပေးလျော်ရမည့် လျော်ကြေးများကိုလည်း ဒဏ်ငွေအဖြစ် သတ်မှတ်ကောက်ခံသွားမည်ဖြစ်ပြီး အဆိုပါငွေအား ရန်ပုံငွေ ငွေစာရင်းသို့ ထည့်သွင်းရမည်။

၇။ ရန်ပုံငွေထူထောင်ရာတွင် မြန်မာကျပ်ငွေများကို မြန်မာ့စီးပွားရေးဘဏ်တွင် ငွေစာရင်း (Account) ဖွင့်လှစ်၍လည်းကောင်း၊ နိုင်ငံခြားငွေများကို နိုင်ငံပိုင်ဘဏ်တစ်ခုတွင် ငွေစာရင်း (Account) ဖွင့်လှစ်၍လည်းကောင်း ထားရှိရမည်။

ရန်ပုံငွေသုံးစွဲခြင်း

၈။ ထူထောင်ထားရှိသည့် ရန်ပုံငွေကို အောက်ပါအတိုင်းသုံးစွဲရမည်-

- (က) ဤစည်းမျဉ်းအရ ထူထောင်သောရန်ပုံငွေသည် ဝန်ကြီးဌာန၏ ရန်ပုံငွေအပါအဝင် နိုင်ငံတော်ရသုံးမှန်းခြေငွေစာရင်းရန်ပုံငွေနှင့် သက်ဆိုင်ခြင်းမရှိစေရ။
- (ခ) ရန်ပုံငွေကို လွတ်လပ်သော ရန်ပုံငွေတစ်ရပ်အဖြစ် အပိုဒ် ၂၆ ပါ ဘဏ္ဍာရေး စည်းမျဉ်းများနှင့်အညီ သုံးစွဲရမည်။

၉။ ရန်ပုံငွေဖြင့် အောက်ဖော်ပြပါလုပ်ငန်းများ အကောင်အထည်ဖော်ဆောင်ရွက်ရမည်-

- (က) အခြေခံဆက်သွယ်ရေးလိုအပ်ချက် ဖြည့်ဆည်းရေးအစီအစဉ်များအတွက် လိုအပ်သော ဖိုက်ဘာ၊ ရေဒီယိုဆက်သွယ်မှုများအပါအဝင် ဆက်သွယ်ရေးအခြေခံအဆောက်အအုံများ တည်ဆောက်ခြင်း၊
- (ခ) အခြေခံဆက်သွယ်ရေးလိုအပ်ချက် ဖြည့်ဆည်းရေးဝန်ဆောင်မှုများအား စနစ်တကျ အသုံးပြုနိုင်စေရေးအတွက် လူ့စွမ်းအားအရင်းအမြစ်ဖွံ့ဖြိုးတိုးတက်မှု သင်တန်းများ ပေးခြင်း၊ အခြေခံပညာကျောင်းများတွင် မြန်နှုန်းမြင့်အင်တာနက်စနစ် ဆက်သွယ် ပေးခြင်းနှင့် ICT သင်တန်းများ ဆောင်ရွက်ပေးခြင်း၊ ကျောင်းမဟုတ်သည့် သင်ကြားရေးစင်တာများနှင့် အခြားသောလူမှုအဖွဲ့အစည်းများတွင် ဒစ်ဂျစ်တယ် နည်းပညာအသုံးချနိုင်ရေးသင်တန်းများ (Digital Literacy Training) ပို့ချခြင်း နှင့် လိုအပ်ပါက မြန်နှုန်းမြင့်အင်တာနက်စနစ် ဆက်သွယ်ပေးခြင်းများ ဆောင်ရွက် ပေးခြင်း၊
- (ဂ) ဈေးကွက်ဝန်ဆောင်မှုအားဖြင့် မရောက်ရှိနိုင်သော ဝေးလံခေါင်ဖျားသည့် အရပ် ဒေသများနှင့် ကွန်ရက်လွှမ်းခြုံမှုရှိသော်လည်း အသုံးပြုရန် အခက်အခဲရှိသော ပြည်သူများအတွက် အခြေခံဆက်သွယ်ရေးလိုအပ်ချက် ဖြည့်ဆည်းဆောင်ရွက် ပေးခြင်း၊
- (ဃ) တိုင်းရင်းသားလူနည်းစုများ၊ မသန်စွမ်းသူများနှင့် ဆင်းရဲနွမ်းပါးသူများအတွက် အစီအစဉ်များနှင့် နည်းပညာများ ဆောင်ရွက်ပေးခြင်း၊
- (င) အများပြည်သူအကျိုးငှာ အခြေခံဆက်သွယ်ရေးလိုအပ်ချက် ဖြည့်ဆည်းရေး ရည်မှန်းချက်များအား အထောက်အကူဖြစ်စေရန် လိုအပ်သော သုတေသနပြုလုပ်ခြင်း နှင့် အချက်အလက်များ ကောက်ခံခြင်း၊

- (စ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများ၏ အဓိကမူဘောင်များဖြစ်သော နေရာဒေသမရွေး အခြေခံဆက်သွယ်မှုရရှိနိုင်စေရန် (Availability)၊ ဝန်ဆောင်မှုများ ရယူသုံးစွဲနိုင်စေရန် (Accessibility)၊ လူတန်းစားမရွေး အသုံးပြုနိုင်သော ဈေးနှုန်းဖြစ်စေရန် (Affordability)၊ ပြည်သူလူထုအနေဖြင့် သတင်းအချက်အလက်နည်းပညာဝန်ဆောင်မှုများ အသုံးပြုနိုင်စွမ်း (Ability) တိုးမြှင့်လာစေရန် စသည်တို့အား အထောက်အကူဖြစ်စေမည့်လုပ်ငန်းများကို အကောင်အထည်ဖော်ဆောင်ရွက်ခြင်း၊
- (ဆ) အခြေခံဆက်သွယ်ရေးလိုအပ်ချက် ဖြည့်ဆည်းရေးဆိုင်ရာကိစ္စရပ်များနှင့်စပ်လျဉ်း၍ လိုအပ်သောလုပ်ငန်းများ ဆောင်ရွက်ခြင်း။

၁၀။ ရန်ပုံငွေအား အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများအတွက် လိုအပ်သော အထောက်အကူဖြစ်စေမည့်လုပ်ငန်းများမှအပ ကျန်လုပ်ငန်းများအတွက် သုံးစွဲခြင်းမပြုရ။

ဝန်ကြီးဌာန၏တာဝန်နှင့် လုပ်ပိုင်ခွင့်များ

၁၁။ ဆက်သွယ်ရေးဥပဒေ ပုဒ်မ ၅၄ အရ ရန်ပုံငွေကိုကြီးကြပ်ရန် ဝန်ကြီးဌာန၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) အခြေခံဆက်သွယ်ရေး လိုအပ်ချက်ဖြည့်ဆည်းရေးဝန်ဆောင်မှုနှင့် စပ်လျဉ်း၍ မူဝါဒများ၊ ရည်မှန်းချက်များ ချမှတ်ပေးခြင်း၊
- (ခ) ကြီးကြပ်ကွပ်ကဲရေးအဖွဲ့ဝင်များနှင့် သက်ဆိုင်သူများ ညှိနှိုင်းဆွေးနွေး၍ သုံးသပ်တင်ပြလာသည့် အခြေခံဆက်သွယ်ရေးလိုအပ်ချက် ဖြည့်ဆည်းရေးဆိုင်ရာမဟာဗျူဟာအား အတည်ပြုပေးခြင်း၊
- (ဂ) ရန်ပုံငွေဖြင့်သုံးစွဲမည့် အသုံးစရိတ်အတွက် နှစ်စဉ်ရန်ပုံငွေလျာထားချက် တင်ပြလာမှုအား စိစစ်အတည်ပြုပေးခြင်း၊
- (ဃ) နှစ်စဉ်အသုံးပြုမည့် ရန်ပုံငွေအား စိစစ်အတည်ပြုပြီးပါက ရန်ပုံငွေ လျာထားချက်ပါ လုပ်ငန်းများဆောင်ရွက်နိုင်ရန် အဆိုပါရန်ပုံငွေအား ကြီးကြပ်ကွပ်ကဲရေးအဖွဲ့မှ သီးခြားဖွင့်လှစ်ထားသည့်ငွေစာရင်းသို့ ဝန်ကြီးဌာန၏ အခြေခံဆက်သွယ်ရေး လိုအပ်ချက် ဖြည့်ဆည်းခြင်းဆိုင်ရာ ရန်ပုံငွေစာရင်းမှ လွှဲပြောင်းပေးခြင်း၊
- (င) နှစ်စဉ်ရန်ပုံငွေသုံးစွဲမှု အစီရင်ခံစာအား စိစစ်အတည်ပြုပေးခြင်း၊
- (စ) စာရင်းစစ်ဆေးပြီးစီးသည့် နှစ်စဉ်ရန်ပုံငွေစာရင်းရှင်းတမ်းအား စိစစ်အတည်ပြုပေးခြင်း။

၁၂။ ဝန်ကြီးဌာနသည် ရန်ပုံငွေကို တိုးပွားစေရန်အတွက် ငွေစုစာရင်းဖွင့်လှစ်အပ်နှံခြင်း၊ ငွေစုလက်မှတ်ဝယ်ယူစုဆောင်းခြင်း၊ အစိုးရငွေချေးသက်သေခံလက်မှတ်များ ဝယ်ယူခြင်းတို့ကို ပြုလုပ်နိုင်သည်။

ကြီးကြပ်ကွပ်ကဲရေးအဖွဲ့ ဖွဲ့စည်းခြင်း

၁၃။ ဝန်ကြီးဌာနသည်-

(က) အခြေခံဆက်သွယ်ရေး လိုအပ်ချက် ဖြည့်ဆည်းရေးဆိုင်ရာလုပ်ငန်းများ အကောင်အထည်ဖော်ဆောင်ရွက်ခြင်းနှင့် ရန်ပုံငွေ ထူထောင်သုံးစွဲခြင်းတို့တွင် စနစ်တကျ ရှိစေရေးနှင့် ပွင့်လင်းမြင်သာမှု ရှိစေရေးတို့တွင် ကြီးကြပ်ကွပ်ကဲနိုင်ရန် အဖွဲ့ဝင် ၅ ဦး ပါဝင်သည့် ကြီးကြပ်ကွပ်ကဲရေးအဖွဲ့ကို ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါအတိုင်း ဖွဲ့စည်းဆောင်ရွက်ရမည်-

- (၁) ဥက္ကဋ္ဌအဖြစ် ဆောင်ရွက်နိုင်ရန် ပို့ဆောင်ရေးနှင့်ဆက်သွယ်ရေးဝန်ကြီးဌာနက တာဝန်ပေးအပ်သော ကိုယ်စားလှယ်တစ်ဦး၊
- (၂) ညွှန်ကြားရေးမှူးချုပ်၊ ဆက်သွယ်ရေးညွှန်ကြားမှုဦးစီးဌာန၊
- (၃) ဆက်သွယ်ရေးအော်ပရေတာနှင့် ဆက်သွယ်ရေးဝန်ဆောင်မှုလုပ်ငန်းလိုင်စင်ရရှိထားသူများမှ ကိုယ်စားလှယ်တစ်ဦး၊
- (၄) စီမံကိန်းနှင့်ဘဏ္ဍာရေးဝန်ကြီးဌာနက တာဝန်ပေးအပ်သော ကိုယ်စားလှယ်တစ်ဦး၊
- (၅) စီးပွားရေးနှင့်ကူးသန်းရောင်းဝယ်ရေးဝန်ကြီးဌာန၊ စားသုံးသူရေးရာဦးစီးဌာနက တာဝန်ပေးအပ်သော ကိုယ်စားလှယ်တစ်ဦး။

(ခ) ကြီးကြပ်ကွပ်ကဲရေးအဖွဲ့ကို လိုအပ်သလိုပြင်ဆင်ဖွဲ့စည်းနိုင်သည်။

၁၄။ ကြီးကြပ်ကွပ်ကဲရေးအဖွဲ့၏ သက်တမ်းသည် ၅ နှစ် ဖြစ်သည်။

၁၅။ ကြီးကြပ်ကွပ်ကဲရေးအဖွဲ့၏ ပုံမှန်အစည်းအဝေးကို အနည်းဆုံး သုံးလတစ်ကြိမ် ကျင်းပရမည်။ လုပ်ငန်းလိုအပ်ချက်ပေါ်မူတည်၍လည်း အစည်းအဝေးခေါ်ယူကျင်းပနိုင်သည်။

၁၆။ အစည်းအဝေးခေါ်ယူရာတွင် ပုံမှန်အားဖြင့် ၁၄ ရက် ကြိုတင်၍ အသိပေးဆောင်ရွက်ရမည်။ အဖွဲ့ဝင်အားလုံး၏ သဘောတူညီချက်ဖြင့် ဆောင်ရွက်ပါက ကြိုတင်အသိပေးရမည့်ရက်အား လျှော့ပေါ့ဆောင်ရွက်နိုင်သည်။

- ၁၇။ (က) ကြီးကြပ်ကွပ်ကဲရေးအဖွဲ့ဥက္ကဋ္ဌ သို့မဟုတ် ဥက္ကဋ္ဌက တရားဝင်စာဖြင့် လွှဲအပ်ထားသော အဖွဲ့ဝင်တစ်ဦးအပါအဝင် ကြီးကြပ်ကွပ်ကဲရေးအဖွဲ့ဝင်သုံးဦး တက်ရောက်ပါက အစည်းအဝေး အထမြောက်သည်ဟု သတ်မှတ်သည်။
- (ခ) အစည်းအဝေးသို့ တက်ရောက်လာသည့် ဥက္ကဋ္ဌအပါအဝင် အဖွဲ့ဝင်အားလုံးသည် တစ်ဦးလျှင် မဲတစ်မဲသာ ပေးပိုင်ခွင့်ရှိသည်။
- (ဂ) အစည်းအဝေးဆုံးဖြတ်ချက်များအား တက်ရောက်သူများ၏ မဲအရေအတွက် အနည်းအများဖြင့် ဆုံးဖြတ်ဆောင်ရွက်ရမည်။
- (ဃ) အစည်းအဝေးကျင်းပတိုင်းတွင် အစည်းအဝေးမှတ်တမ်းထားရှိ၍ နောက်တစ်ကြိမ် ကျင်းပသည့်အစည်းအဝေးတွင် အတည်ပြုပေးရမည်။
- (င) အစည်းအဝေးမှတ်တမ်းများအား အနည်းဆုံး ၆ နှစ်ကြာ သိမ်းဆည်းထားရမည်။

၁၈။ ကြီးကြပ်ကွပ်ကဲရေးအဖွဲ့ဝင်များသည် မိမိတို့နှင့် တစ်နည်းနည်းဆက်စပ်မှုများရှိသော တင်ဒါဝင်ရောက်ယှဉ်ပြိုင်သူများရှိနေပါက ကြီးကြပ်ကွပ်ကဲရေးအဖွဲ့အား ကြိုတင်၍ အသိပေးပြောကြားရမည်။

၁၉။ ကြီးကြပ်ကွပ်ကဲရေးအဖွဲ့ဝင်တစ်ဦးဦးနှင့် ဆက်စပ်မှုရှိသည့် မည်သည့် ကုမ္ပဏီ၊ အဖွဲ့အစည်း သို့မဟုတ် လုပ်ငန်းလိုင်စင်ရရှိထားသူ သို့မဟုတ် ပါဝင်ယှဉ်ပြိုင်ခွင့်ရှိသည့် အဖွဲ့အစည်းသည် တင်ဒါဝင်ရောက်ယှဉ်ပြိုင်ခြင်းရှိပါက သက်ဆိုင်ရာ ကြီးကြပ်ကွပ်ကဲရေးအဖွဲ့ဝင်သည် ယင်းကုမ္ပဏီ၊ အဖွဲ့အစည်း သို့မဟုတ် လုပ်ငန်းလိုင်စင်ရရှိထားသူ သို့မဟုတ် ပါဝင်ယှဉ်ပြိုင်ခွင့်ရှိသည့် အဖွဲ့အစည်းနှင့် ပတ်သက်သည့် မည်သည့်ဆုံးဖြတ်ချက်တွင်မှ ပါဝင်ခွင့်ရှိမည်မဟုတ်သကဲ့သို့ တင်ဒါရွေးချယ်ရန် ဆုံးဖြတ်ချက်ချမည့်အစည်းအဝေးတွင်လည်း တက်ရောက်ခွင့်ရှိမည် မဟုတ်ပါ။

ကြီးကြပ်ကွပ်ကဲရေးအဖွဲ့၏ တာဝန်နှင့် လုပ်ပိုင်ခွင့်များ

၂၀။ ကြီးကြပ်ကွပ်ကဲရေးအဖွဲ့သည် ဝန်ကြီးဌာနကဆောင်ရွက်မည့် အများပြည်သူအကျိုးငှာ အခြေခံဆက်သွယ်ရေး လိုအပ်ချက် ဖြည့်ဆည်းရေးလုပ်ငန်းများအောင်မြင်စွာ အကောင်အထည်ဖော် နိုင်ရေးအတွက် အောက်ပါတို့နှင့်ကိုက်ညီစွာ ဆောင်ရွက်ရမည်-

- (က) ရန်ပုံငွေသုံးစွဲရာတွင် အခြေခံဆက်သွယ်ရေးလိုအပ်ချက် ဖြည့်ဆည်းရေးဝန်ဆောင်မှု နှင့်စပ်လျဉ်းသည့်ကိစ္စရပ်များတွင်သာ မှန်ကန်အကျိုးရှိစွာ အသုံးချနိုင်ရေး ကြီးကြပ် ဆောင်ရွက်ပေးခြင်း၊
- (ခ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများ သတ်မှတ်အချိန် အတွင်း အကောင်အထည်ဖော်ဆောင်ရွက်ပြီးစီးနိုင်ရေး ကြီးကြပ်ဆောင်ရွက်ပေးခြင်း၊

- (ဂ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများနှင့် စပ်လျဉ်း၍ အောက်ပါလုပ်ငန်းစဉ်များ ဆောင်ရွက်ရာတွင် ပွင့်လင်းမြင်သာစွာဖြင့် ဆောင်ရွက်ပေးခြင်း-
- (၁) လုပ်ငန်းစီမံချက်(work plan) များ ရေးဆွဲခြင်း၊
 - (၂) တင်ဒါခေါ်ယူခြင်း၊
 - (၃) စိစစ်ရွေးချယ်ခြင်း၊
 - (၄) အကောင်အထည်ဖော်ခြင်း၊
 - (၅) စောင့်ကြည့်အကဲဖြတ်ခြင်း။
- (ဃ) အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းခွင့်ပြုချက်များအား ကြီးကြပ်ကွပ်ကဲရေးအဖွဲ့၏အစည်းအဝေးဆုံးဖြတ်ချက်များဖြင့်သာ ဆောင်ရွက်ခြင်း၊
- (င) ပွင့်လင်းမြင်သာမှုရှိစေရေးအတွက် သတ်မှတ်ထားသည့် အသေးစိတ်အချက်အလက်များပါဝင်သော နှစ်စဉ်စာရင်းစစ်အစီရင်ခံစာများအား အများပြည်သူ သိရှိနိုင်စေရန် ဆောင်ရွက်ခြင်း၊
- (စ) ဆောင်ရွက်သည့်လုပ်ငန်းများ၊ ရန်ပုံငွေရရှိမှုနှင့် သုံးစွဲမှုတို့အား စနစ်တကျရှိစေရေး တာဝန်ယူဆောင်ရွက်ခြင်း၊
- (ဆ) ကြီးကြပ်ကွပ်ကဲရေးအဖွဲ့အစည်းအဝေးများအား သတ်မှတ်ချက်များနှင့်အညီ စနစ်တကျ ကျင်းပဆောင်ရွက်ခြင်း၊
- (ဇ) နှစ်စဉ်အသုံးပြုမည့် ရန်ပုံငွေအား စနစ်တကျအသုံးပြုနိုင်ရေးအတွက် ကြီးကြပ်ကွပ်ကဲရေးအဖွဲ့အမည်ဖြင့် ငွေစာရင်းတစ်ရပ် သီးခြားဖွင့်လှစ်ခြင်း၊
- (ဈ) လုပ်ငန်းများ အကောင်အထည်ဖော်ဆောင်ရွက်ခြင်းနှင့် စီမံခန့်ခွဲခြင်းတို့အတွက် လိုအပ်သည့်စရိတ်များအား ခန့်မှန်း၍ နှစ်စဉ်အသုံးပြုမည့် ရန်ပုံငွေအား လျာထားခြင်း၊
- (ည) နှစ်စဉ်အသုံးပြုမည့် ရန်ပုံငွေအား ရေးဆွဲပြုစု၍ ဝန်ကြီးဌာနသို့ တင်ပြအတည်ပြုချက် ရယူခြင်း၊
- (ဋ) နှစ်စဉ်လိုအပ်သည့် ရန်ပုံငွေအား လုံလောက်စွာလျာထားရန်နှင့် လျာထားချက်ထက် ကျော်လွန်သုံးစွဲခြင်းမရှိစေရန် ဆောင်ရွက်ခြင်း၊
- (ဌ) လျာထားချက်ထက် ကျော်လွန်သုံးစွဲရန်လိုအပ်ပါက ဝန်ကြီးဌာန၏ အတည်ပြုချက် ရယူပြီးမှ သုံးစွဲခြင်း၊
- (ဍ) အဖွဲ့၏စီမံခန့်ခွဲရေး၊ ရင်းနှီးမြှုပ်နှံမှုနှင့် ရန်ပုံငွေ အသုံးပြုခြင်းများအတွက် ကျွမ်းကျင်ပညာရှင်၊ လိုအပ်သော အကြံပေးပုဂ္ဂိုလ်များနှင့် အဖွဲ့အစည်းများ၊ စာရင်းကိုင်နှင့် အခြားအထောက်အကူပြု ပုဂ္ဂိုလ်များ ခန့်ထားခြင်းနှင့် ထုတ်ပယ်ခြင်းများ ဆောင်ရွက်ခြင်းနှင့် ထိုသို့ဆောင်ရွက်ရာတွင် ပွင့်လင်းမြင်သာစွာ ဆောင်ရွက်ခြင်း။

၂၁။ ကြီးကြပ်ကွပ်ကဲရေးအဖွဲ့သည် နှစ်စဉ်လုပ်ငန်းအစီအရင်ခံစာအား စာရင်းစစ်ဆေးပြီးစီးသော ရန်ပုံငွေစာရင်းမိတ္တူ၊ ကြီးကြပ်ကွပ်ကဲရေးအဖွဲ့၏အမည်ဖြင့် သီးခြားဖွင့်လှစ်ထားသော ငွေစာရင်း မိတ္တူ၊ နှစ်စဉ်စာရင်းစစ်အစီရင်ခံစာများနှင့်အတူ ပူးတွဲ၍ ဝန်ကြီးဌာနသို့ တင်ပြရမည်။

၂၂။ နှစ်စဉ်လုပ်ငန်းအစီအရင်ခံစာတွင် အောက်ဖော်ပြပါအချက်များ ပါဝင်ရမည်-

- (က) အစီရင်ခံကာလအတွင်း ဆောင်ရွက်ခဲ့သည့် ကြီးကြပ်ကွပ်ကဲရေးအဖွဲ့ အဖွဲ့ဝင်များ စာရင်း၊
- (ခ) ကြီးကြပ်ကွပ်ကဲရေးအဖွဲ့၏ စီမံခန့်ခွဲမှုနှင့်လုပ်ငန်းဆောင်ရွက်ချက်များနှင့် စပ်လျဉ်း၍ အဓိကကျသော ဆုံးဖြတ်ချက်များ၊
- (ဂ) အဖွဲ့ဝင်များမှ အစီရင်ခံကာလအတွင်း အတည်ပြုပေးခဲ့သော အစီအစဉ်များ၊ စီမံကိန်းများနှင့် လုပ်ငန်းများ၊
- (ဃ) အစီရင်ခံကာလအတွင်း လုပ်ငန်းစာချုပ်များ ချုပ်ဆိုခဲ့သော တင်ဒါအောင်မြင်သူ ကန်ထရိုက်တာများ၊ လုပ်ငန်းများနှင့် ကန်ထရိုက်တန်ဖိုးစာရင်း၊
- (င) ဆက်လက်ဆောင်ရွက်မည့် အစီအစဉ်များ၊
- (စ) အစီအစဉ်များနှင့် လုပ်ငန်းများ အကောင်အထည်ဖော်ရာတွင် ကြုံတွေ့ရသော အခက်အခဲများနှင့် ၎င်းတို့အား မည်ကဲ့သို့ ဖြေရှင်းခဲ့သည်များ၊
- (ဆ) လုပ်ငန်းများ အကောင်အထည်ဖော်ဆောင်ရွက်ရာတွင် ပျက်ကွက်မှုဖြစ်ပေါ်ခဲ့သော တင်ဒါအောင်မြင်သူကန်ထရိုက်တာများစာရင်းနှင့် ပျက်ကွက်မှုများအတွက် စာချုပ် နှင့်အညီ အရေးယူဆောင်ရွက်ခဲ့မှုများ၊
- (ဇ) လုပ်ငန်းစာချုပ်များ ချုပ်ဆိုရာတွင် တင်ဒါအောင်မြင်သူ ကန်ထရိုက်တာများ၏ ပျက်ကွက်မှုများအတွက် စာချုပ်ပါ စည်းမျဉ်းစည်းကမ်းများအရ ကန်ထရိုက်တာ များမှ ပြန်လည်ပေးလျော်ရမည့် လျော်ကြေးငွေများ၊
- (ဈ) ကြီးကြပ်ကွပ်ကဲရေးအဖွဲ့၏ အစီရင်ခံကာလအတွင်း တွေ့ကြုံရသော အခက်အခဲများ၊
- (ည) စောင့်ကြည့်အကဲဖြတ်ခြင်းနှင့် တွေ့ရှိချက်များ။

၂၃။ ကြီးကြပ်ကွပ်ကဲရေးအဖွဲ့သည် လုပ်ငန်းများဆောင်ရွက်ရာတွင် ဝန်ကြီးဌာနက အခါအားလျော်စွာ ထုတ်ပြန်ထားသော ညွှန်ကြားချက်များကိုလည်း လိုက်နာဆောင်ရွက်ရမည်။

ဦးစီးဌာန၏ လုပ်ငန်းတာဝန်များ

၂၄။ ဦးစီးဌာန၏ လုပ်ငန်းတာဝန်များမှာ အောက်ပါအတိုင်းဖြစ်သည်-

- (က) ရန်ပုံငွေ(USF) မဟာဗျူဟာနှင့် လုပ်ငန်းများ ရေးဆွဲခြင်း၊
- (ခ) ရန်ပုံငွေ(USF) မဟာဗျူဟာ၊ လုပ်ငန်းများ၊ အစီအစဉ်များနှင့်စပ်လျဉ်း၍ ဌာနဆိုင်ရာများ၊ သက်ဆိုင်ရာနယ်ပယ်မှ ပုဂ္ဂိုလ်များ၊ လူမှုအဖွဲ့အစည်းများနှင့် ဆွေးနွေးအကြံပြုချက်များရယူခြင်း၊
- (ဂ) ရန်ပုံငွေအား စနစ်တကျအကျိုးရှိစွာ သုံးစွဲနိုင်ရေး စီမံဆောင်ရွက်ခြင်း၊
- (ဃ) တင်ဒါခေါ်ယူရေးကိစ္စရပ်များ ပြင်ဆင်ဆောင်ရွက်ခြင်း၊
- (င) လုပ်ငန်းများသတ်မှတ်ချိန်အတွင်း ပြီးစီးနိုင်ရေးနှင့် တင်ဒါစည်းကမ်းချက်ပါအချက်အလက်များနှင့်ကိုက်ညီစွာ အကောင်အထည်ဖော်နိုင်ရေး ကြီးကြပ်ဆောင်ရွက်ခြင်း၊
- (စ) လုပ်ငန်းအဆင့်အလိုက်ပြီးစီးမှုအား စစ်ဆေးခြင်း၊
- (ဆ) အခြေခံဆက်သွယ်ရေးလိုအပ်ချက် ဖြည့်ဆည်းရေးမဟာဗျူဟာနှင့် လုပ်ငန်းအစီအစဉ်များအား ပြန်လည်သုံးသပ်ပြင်ဆင်ခြင်း၊ အကောင်အထည်ဖော်မှုအကျိုးရလဒ်အား စောင့်ကြည့်အကဲဖြတ်ခြင်းတို့အတွက် လိုအပ်သည့်အခြားလုပ်ငန်းများဆောင်ရွက်ခြင်း၊

၂၅။ ဦးစီးဌာနသည် ဆက်သွယ်ရေးဥပဒေ ပုဒ်မ ၅၅ နှင့်အညီ အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများ အောင်မြင်စွာအကောင်အထည်ဖော်ဆောင်ရွက်နိုင်ရေးအတွက် လိုအပ်သောအဖွဲ့အစည်းများ ဖွဲ့စည်းဆောင်ရွက်နိုင်သည်။

ဘဏ္ဍာရေးစည်းမျဉ်းများ

၂၆။ ရန်ပုံငွေသုံးစွဲမှုနှင့်စပ်လျဉ်းသည့် ဘဏ္ဍာရေးစည်းမျဉ်းများမှာ အောက်ပါအတိုင်းဖြစ်ပါသည်-

- (က) ဆက်သွယ်ရေးဝန်ဆောင်မှုလုပ်ငန်းလိုင်စင်ရရှိသူများသည် သတ်မှတ်ထားသော ထည့်ဝင်ရမည့် ရန်ပုံငွေများကို ဝန်ကြီးဌာနက သီးခြားဖွင့်လှစ်ထားသော ရန်ပုံငွေ ငွေစာရင်းသို့ တိုက်ရိုက်ထည့်ဝင်ပေးသွင်းရမည်။
- (ခ) ဝန်ကြီးဌာန၏ ရန်ပုံငွေအပါအဝင် နိုင်ငံတော်ရသုံးမှန်းခြေငွေစာရင်းရန်ပုံငွေနှင့် သက်ဆိုင်ခြင်းမရှိသော အလှူငွေများ၊ ထောက်ပံ့ငွေများအပါအဝင်ရန်ပုံငွေနှင့် သက်ဆိုင်သည့် အခြားရငွေများကို ဝန်ကြီးဌာနက သီးခြားဖွင့်လှစ်ထားသော အခြေခံဆက်သွယ်ရေးလိုအပ်ချက် ဖြည့်ဆည်းခြင်းဆိုင်ရာရန်ပုံငွေ ငွေစာရင်းသို့ တိုက်ရိုက်ပေးသွင်းရမည်။
- (ဂ) ကြီးကြပ်ကွပ်ကဲရေးအဖွဲ့သည် နှစ်စဉ်အသုံးပြုမည့် ရန်ပုံငွေဖြင့် နှစ်စဉ်သုံးစွဲမည့် အသုံးစရိတ်အား ရေးဆွဲပြုစု၍ ဝန်ကြီးဌာနသို့ တင်ပြအတည်ပြုချက်ရယူရမည်။

- (ဃ) ကြီးကြပ်ကွပ်ကဲရေးအဖွဲ့သည် အခြေခံဆက်သွယ်ရေးလိုအပ်ချက် ဖြည့်ဆည်းရေး လုပ်ငန်းများ အကောင်အထည်ဖော်ဆောင်ရွက်နိုင်ရန် ရွေးချယ်ထားပြီးဖြစ်သော တင်ဒါအောင်မြင်သူကန်ထရိုက်တာများနှင့် လုပ်ငန်းစာချုပ် ချုပ်ဆိုခြင်းကို ဆောင်ရွက် ရမည်။
- (င) ကြီးကြပ်ကွပ်ကဲရေးအဖွဲ့သည် အခြေခံဆက်သွယ်ရေးလိုအပ်ချက် ဖြည့်ဆည်းရေး လုပ်ငန်းများအတွက် ကုန်ကျငွေစရိတ်များအား နှစ်စဉ်ရန်ပုံငွေခွင့်ပြုချက်နှင့် ကိုက်ညီစွာ ငွေပေးချေမှုများကို ဆောင်ရွက်ရမည်။
- (စ) ကြီးကြပ်ကွပ်ကဲရေးအဖွဲ့ အဖွဲ့ဝင်များသည် ရန်ပုံငွေနှင့်စပ်လျဉ်း၍ ငွေကြေးထုတ်ယူ သုံးစွဲခွင့်ရှိသူအား ကြီးကြပ်ကွပ်ကဲရေးအဖွဲ့အစည်းအဝေး၏ အတည်ပြုချက်ဖြင့် သတ်မှတ်ထားရှိရမည်။
- (ဆ) ငွေကြေးထုတ်ယူသုံးစွဲမှုအား ကြီးကြပ်ကွပ်ကဲရေးအဖွဲ့တွင် ပါဝင်သော ဥက္ကဋ္ဌ အပါအဝင် ကြီးကြပ်ကွပ်ကဲရေးအဖွဲ့၏ အစည်းအဝေးဆုံးဖြတ်ချက်ဖြင့် တာဝန် ပေးအပ်ထားသော အဖွဲ့ဝင်နှစ်ဦးပူးတွဲ၍ လက်မှတ်ရေးထိုးဆောင်ရွက်ရမည်ဖြစ်ပြီး ငွေကြေးထုတ်ယူသုံးစွဲမှုများအား ဝန်ကြီးဌာနသို့ အသိပေးတင်ပြသွားရမည်။
- (ဇ) နှစ်စဉ်အသုံးပြုမည့် ရန်ပုံငွေအတည်ပြုစာရင်းမှ အောက်ပါစရိတ်များအား နှစ်စဉ် အသုံးပြုမည့် အတည်ပြုရန်ပုံငွေစာရင်းမှ ကျခံရမည်-
 - (၁) အစည်းအဝေးစရိတ်များ၊
 - (၂) အဖွဲ့ဝင်များ၏ အသုံးစရိတ်အပါအဝင် အခြားစီမံခန့်ခွဲမှုစရိတ်များ၊
 - (၃) ပြင်ပအကြံပေးပုဂ္ဂိုလ်၏ လစာစရိတ်၊ နေထိုင်စားသောက်မှုစရိတ်နှင့် ခရီးစရိတ်စသည်များ၊
 - (၄) ပြင်ပမှငှားရမ်းဆောင်ရွက်သော သုတေသနလုပ်ငန်းစရိတ်၊
 - (၅) ပြင်ပစက်မှုပိုင်းဆိုင်ရာ စစ်ဆေးရေးကျွမ်းကျင်သူများနှင့် စစ်ဆေးရေး ကျွမ်းကျင်သူအဖွဲ့များသို့ ပေးချေရမည့်စရိတ်များ၊
 - (၆) အခြေခံဆက်သွယ်ရေးလိုအပ်ချက် ဖြည့်ဆည်းရေးဝန်ဆောင်မှုပေးမည့် တင်ဒါအောင်မြင်သူကန်ထရိုက်တာများသို့ လုပ်ငန်းစာချုပ်နှင့်အညီ ပေးချေ ရမည့်စရိတ်များ။
- (ဈ) ရန်ပုံငွေအား မည်သည့်အကြောင်းနှင့်မျှ ချေးငှားခြင်းမပြုရ။
- (ည) ကြီးကြပ်ကွပ်ကဲရေးအဖွဲ့သည် မည်သည့်အကြောင်းနှင့်မျှ အခြေခံဆက်သွယ်ရေး လိုအပ်ချက် ဖြည့်ဆည်းရေးလုပ်ငန်းများဆောင်ရွက်ရန်သော်လည်းကောင်း၊ အခြားလုပ်ငန်းများဆောင်ရွက်ရန်သော်လည်းကောင်း ငွေချေးယူခြင်းမပြုရ။

- (၄) ကြီးကြပ်ကွပ်ကဲရေးအဖွဲ့သည် ရန်ပုံငွေအား အာမခံပစ္စည်းအဖြစ်ထားရှိခြင်းမပြုရ။
- (၅) ရန်ပုံငွေပိုလျှံမှုရှိပါက ဝန်ကြီးဌာနသည် အဆိုပါရန်ပုံငွေအား တိုးပွားစေရန်၊ ငွေစုစာရင်းဖွင့်လှစ်အပ်နှံခြင်း၊ ငွေစုလက်မှတ်ဝယ်ယူစုဆောင်းခြင်း၊ အစိုးရငွေချေးသက်သေခံလက်မှတ်များဝယ်ယူစုဆောင်းခြင်းများပြုလုပ်နိုင်ပြီး ရရှိလာသည့် အတိုးနှင့် အကျိုးအမြတ်များအား အခြေခံဆက်သွယ်ရေးလိုအပ်ချက် ဖြည့်ဆည်းခြင်း ဆိုင်ရာရန်ပုံငွေစာရင်းသို့ ထည့်သွင်းရမည်။

၂၇။ နိုင်ငံတော်အတွင်း အခြေခံဆက်သွယ်ရေးလိုအပ်ချက် ဖြည့်ဆည်းခြင်းလုပ်ငန်းများ ဆောင်ရွက်ရာတွင် ရန်ပုံငွေအား ကျယ်ကျယ်ပြန့်ပြန့်ရယူသုံးစွဲနိုင်သည့် လွတ်လပ်သောရန်ပုံငွေ တစ်ရပ်ဖြစ်စေရန်၊ အခြေခံဆက်သွယ်ရေးလိုအပ်ချက် ဖြည့်ဆည်းရေးလုပ်ငန်းများနှင့် မသက်ဆိုင်သောနေရာများတွင် အသုံးပြုခြင်းမရှိစေရန်၊ အပိုဒ် ၉ ပါ အခြေခံဆက်သွယ်ရေးလိုအပ်ချက် ဖြည့်ဆည်းရေးဝန်ဆောင်မှုကို အထောက်အကူဖြစ်စေမည့်လုပ်ငန်းများအား စနစ်တကျဆောင်ရွက် နိုင်စေရန်နှင့် ရန်ပုံငွေရရှိမှု၊ သုံးစွဲမှုများ စနစ်တကျရှိစေရန်နှင့် ပွင့်လင်းမြင်သာမှုရှိစေရန် ဤစည်းမျဉ်း အပိုဒ် ၂၆ ပါ ဘဏ္ဍာရေးစည်းမျဉ်းများကို တိကျစွာ လိုက်နာဆောင်ရွက်ရမည်။

စာရင်းစစ်ခြင်း

၂၈။ ရန်ပုံငွေငွေစာရင်း၊ ကြီးကြပ်ကွပ်ကဲရေးအဖွဲ့၏အမည်ဖြင့် သီးခြားဖွင့်လှစ်ထားသော နှစ်စဉ် အသုံးစရိတ်ရန်ပုံငွေအပါအဝင် ရန်ပုံငွေနှင့်သက်ဆိုင်သော ငွေစာရင်းများအား ပြည်ထောင်စု စာရင်းစစ်ချုပ်ရုံး၏ အသိအမှတ်ပြုလက်မှတ်ရရှိထားသည့် လွတ်လပ်သောစာရင်းစစ်အဖွဲ့ဖြင့် နှစ်စဉ် ဘဏ္ဍာရေးနှစ်ပြီးဆုံးပြီး ၃ လအတွင်း သတ်မှတ်ချက်များနှင့်အညီ စစ်ဆေးမှုခံယူရမည်။

အထွေထွေ

- ၂၉။ (က) ဤစည်းမျဉ်းသည် ထုတ်ပြန်သည့်နေ့မှစ၍ အကျိုးသက်ရောက်စေရမည်။
- (ခ) ဝန်ကြီးဌာနသည် ဤစည်းမျဉ်းနှင့်အညီ ဆောင်ရွက်ရသည့်လုပ်ငန်းများအတွက် လိုအပ်သော အမိန့်ကြော်ငြာစာ၊ အမိန့်နှင့် ညွှန်ကြားချက်များ ထုတ်ပြန်နိုင်သည်။

(ပုံ)သန့်စင်မောင်
ပြည်ထောင်စုဝန်ကြီး
ပို့ဆောင်ရေးနှင့် ဆက်သွယ်ရေးဝန်ကြီးဌာန

စာအမှတ် ၊ ဆသ-၂/ မလ(ကြော်ငြာစာ)/ ၂၀၁၈(၃၀၂၃)
ရက်စွဲ ၊ ၂၀၁၈ ခုနှစ်၊ သြဂုတ်လ ၂၈ ရက်

ဖြန့်ဝေခြင်း

နိုင်ငံတော်သမ္မတရုံး

သမ္မတဦးစီးရုံး

ဒုတိယသမ္မတဦးစီးရုံးများ

ပြည်ထောင်စုအစိုးရအဖွဲ့ရုံး

ပြည်ထောင်စုလွှတ်တော်ရုံး

ပြည်သူ့လွှတ်တော်ရုံး

အမျိုးသားလွှတ်တော်ရုံး

ပြည်ထောင်စုတရားလွှတ်တော်ချုပ်

နိုင်ငံတော်ဖွဲ့စည်းပုံအခြေခံဥပဒေဆိုင်ရာရုံး

ပြည်ထောင်စုရွေးကောက်ပွဲကော်မရှင်ရုံး

ပြည်ထောင်စုဝန်ကြီးဌာနအားလုံး

ပြည်ထောင်စုရှေ့နေချုပ်ရုံး

ပြည်ထောင်စုစာရင်းစစ်ချုပ်ရုံး

ပြည်ထောင်စုရာထူးဝန်အဖွဲ့ရုံး

နေပြည်တော်ကောင်စီရုံး

တိုင်းဒေသကြီး/ ပြည်နယ်အစိုးရအဖွဲ့များအားလုံး

မြန်မာနိုင်ငံတော်ဗဟိုဘဏ်

အဂတိလိုက်စားမှုတိုက်ဖျက်ရေးကော်မရှင်ရုံး

မြန်မာနိုင်ငံအမျိုးသားလူ့အခွင့်အရေးကော်မရှင်ရုံး

ညွှန်ကြားရေးမှူးချုပ်

ဆက်သွယ်ရေးညွှန်ကြားမှုဦးစီးဌာန

ညွှန်ကြားရေးမှူးချုပ်

ပုံနှိပ်ရေးနှင့်ထုတ်ဝေရေးဦးစီးဌာန

} မြန်မာနိုင်ငံပြန်တမ်းအပိုင်း (၁)တွင်
ထည့်သွင်းကြေညာပေးပါရန်။

အမိန့်အရ


ချစ်ဝေ

အမြဲတမ်းအတွင်းဝန်
